

IL-KWADROLOGIJA TAL-ĦMAR (1)

# MHUX GHAX MARA

**C**empilli ħabib: "Lorna ... nista' nibdel kunjomji? Jien nistinka u naħdem u dik tiġi għal erba' ritratti u titla'." Dan il-kandidat raġel qatt ma reġa' ħareġ għall-Kunsill wara. Niftakar ukoll mara, tghidli "jien lanqas ħabbat bieb wiehed u tlajt!" Fil-politika l-ħmar spiss jissemma. Iżda il-psikologija tagħna tiddettalna nivvotaw minn fuq għal isfel.

Xi kultant nagħtu importanza żejda għall-fatt li ċerti nisa ma telgħux, meta r-raġuni proprja li żammithom milli jtitilgħu kienet il-pożizzjoni tagħhom fil-polza tal-vot. Bla dubju, dan japplika wkoll għal ċerti rġiel.

Il-grupp ta' kandidati nisa li jikkontestaw kull elezzjoni mhumix ħlifekampjun tal-kandidati kollha li jista' jurina xejriet li ma japplikawx biss għan-nisa iżda wkoll għall-irġiel.

Nixtieq nibda billi nagħmel dikjarazzjoni ta' ċaħda (disclaimer). Ma rridx ifisser li kull min jgħinu kunjomu ma jaħdimx biex jikseb il-voti. Iżda lanqas ma jfisser li kull min ma telax ma ħadimx u tort tiegħu li ma telax meta beda t-telliequ fuq il-korsija ta' barra taċ-ċirku minflok fuq ta' ġewwa.

Niddikjara wkoll li għandi kull gieħ u ammirazzjoni lejn id-diversi rġiel u nisa li nista' nsejnhom ta' statura ikonika fil-politika Maltija, li mhux talli telgħu, imma talli baqgħu jtitilgħu u laħqu l-ogħla karigi fil-pajjiż. Dawn kienu u huma llum il-mudell ta' mara tiegħi u għandi kull rispett lejhom. Bl-ebda mod ma rrid innaqqas xi mertu lil xi hadd.

Iżda naqbel ma' dak li kien ġie rrapportat li qal il-MP Nazzjonalista Anthony Sammut f'Jannar tal-2021 li "l-alfabett huwa l-akbar diskriminazzjoni fis-sistema elettoral ta' tagħna". Dak iż-żmien, 48 minn 67 MP Malti kellhom isimhom jibda bl-ewwel seba' ittri tal-alfabett u erba' MP biss kell-

hom kunjomhom jibda bl-aħħar seba' ittri tal-alfabett. L-istess artiklu qal: fejn jidhlu n-nisa d-distakk bejn dawk fil-bidu tal-lista u dawk fl-aħħar huwa akbar. F'dik l-elezzjoni n-nisa kollha li telgħu kellhom kunjomhom jibda bl-ewwel sitt ittri tal-alfabett. Jien kemm-il darba poġġejtha: "fil-każ tan-nisa l-alfabett huwa iqsar!"

James Debono fil-Malta Today f'Marzu tal-2012 ukoll qal li "35% tad-direttorju kien iddedikat lill-kunjomijiet A, B u C imma 32% biss tal-MP kellhom kunjomhom jibda b'dawn l-ittri ... 22% tad-direttorju kien dedikat lil nies li kunjomhom kien jibda bl-aħħar ittri tal-alfabett, imma 16% tal-parlamentari biss kellhom isimhom jibda b'dawn l-ittri.

Jekk niehdu n-nisa bħala kampjun insibu li minn 34 mara biss li telgħu kemm il-hom jivvotaw in-nisa (mill-1947), sitta biss kellhom kun-

jomhom mill-N 'il quddiem (17.6%): Marthese Portelli, Marlene Pullicino Orlando, Carmen Sant, Deborah Schembri Tabone, Mabel Strickland u Alison Zerafa Civelli. Apparti tnejn minn dawn in-nisa, il-kumplement kellhom affinità jew qrubija ma' poliċi ewlenin ta' żmienhom.

Jekk inharsu lejn il-kandidati nisa li telgħu aktar minn darba, Agatha Barbara telgħet għaxar darbiet, Giovanna Debono seba' darbiet u Helena Dalli sitt darbiet. Marie Louise Coleiro telgħet erba' darbiet. Justyne Caruana, Dolores Cristina, Helen D'Amato, Evelyn Bonaci u Mabel Strickland telgħu tlett darbiet u Marlene Farrugia telgħet darbtejn b'kunjomha Farrugia u darba b'kunjomha Pullicino Orlando. Claudette Buttigieg, Kirsty Debono, Julia Farrugia Portelli, Marthese Portelli u Cecilia de Trafford Strickland telgħu darbtejn

kull wiehed u l-oħrajn kollha darba. Hawnhekk m'inx qed ninkludi by-elections.

Dan ifisser li minn 16-il mara li telgħet aktar minn darba, Mabel Strickland, Marlene Pullicino Orlando u Marthese Portelli (3) huma l-unici nisa li kellhom kunjomhom mit-tieni nofs tal-alfabett (18.75% jew inqas minn waħda minn kull hamsa).

Bla dubju kemm titla' jiddependi minn kemm-il darba toħroġ. U r-raġuni li ma terġax titla' tista' tkun għax m'ergajtx hriġt. Iżda, fuq in-naħa l-oħra tal-munita, każ impressjonanti huwa dak ta' Miriam Spiteri Debono li ħarġet sitt darbiet u qatt ma telgħet. Il-fatt li kienet dejjem fl-aħħar parti tal-vot jidher li żammha milli titla' minkejja l-persevera u l-hila tagħha.

Wiehed ma jistax jinsa barra ħafna fatturi, fosthom li kandidati ma ħadimx, li ma



LORNA VASSALLO  
http://vassallo.lorna.com  
www.facebook.com/lejnmaltaaaa

telgħux aktar għax ma kkontestawx aktar jew li għax għadhom joħroġu issa. Imma huwa wkoll veru li xi kandidati jithajru jikkontestaw minħabba kunjomhom, waqt li oħrajn jieqfu milli jikkontestaw minħabba fih. Il-fenomeni tal-votazzjonijiet minn fuq għal isfel thalla dejjem taħt il-mejda u jekk għal xi rġiel kien ta' żvantagg, għal ċerti nisa kien anke ta' żvantagg doppju.

Bil-mekkaniżmu introdott dan l-aħħar, in-nisa nagħtaw it-tielet ċans. F'artikli futuri f'din is-sensjela ta' erbgħa, inkompli nikkwota studji u niddiskuti aspetti u statistika differenti dwar dan is-sugġett.

Għal kummenti jew sugġerimenti <https://www.facebook.com/lejnmaltaaaa>.

